

# Ghanja Maltija għal-lum

Manwel Mifsud

Il-ħsieb ta' dan l-artiklu huwa li fil-qosor jixhet ftit tad-dawl fuq l-istorja u l-iżviluppi ewlenija tal-għanja Maltija u li jissuggerixxi pjan nazzjonali li bih tista' tiżviluppa 'l quddiem. F'pajjiżna din it-taqsimha tal-letteratura għadha ma rċevietx l-attenzjoni li tixirqilha<sup>1</sup>, x'aktarx għax bosta jgħaġġlu jgħodduha bħala forma artistika inferjuri, jekk mhux ukoll superfiċjali. Għażilt li nikteb dwarha l-ewwelnett għax nemmen fil-valur artistiku tal-għanja<sup>2</sup> li, bħala għamla ta' letteratura, għandha l-funzjoni li tikkomunika mal-kotra u tgħinna tgħaddi mill-proċess li jwassalha għall-għarfien sħiħ tagħha nfisha bħala kollettività; il-popli li jirrispettaw lilhom infushom dan għarfuh u l-għanja tagħhom jibzġu għaliha, ixerrduha u jistudjawha. Nemmen ukoll fil-potenzjal tal-għanja Maltija, li għadu se jibda jinkixef.

Fil-hajja mgħaġġla tal-lum, il-mezzi tal-komunikazzjoni bis-smiġġ qegħdin joffru alternattiva u kompetizzjoni għall-qari. Għal bosta nisa tad-dar u ħaddiema ta' l-id, ngħidu aħna, l-għanja li jisimghu mir-radju, tiswa x'tiswa, aktarx li hija l-forma waħdanija ta' l-arti tal-kelma li jiġu f'kuntatt magħha kuljum waqt ix-xogħol. Dan iġġodd iktar u iktar fil-każ tal-poplu tagħna li, kif nafu, ma tantx iħobb jaqra. Terġa', il-mużika qed tinvasi dejjem iktar is-siġġat liberi tal-generazzjoni zaġġżuġha. Din is-sitwazzjoni ġdida għandha tissuggerixxi, anzi tħajjar, lill-artist u 'l-edukatur Malti biex jaġġornaw il-medju tagħhom u jduru wkoll għal mezzi bħall-għanja, biex iwasslu l-messaġġ tagħhom lil għadd dejjem ikbar ta' semmieġġha.

Qabelxejn, x'qieġġed niħem b'"għanja Maltija"? Għal dan l-artiklu se nissuggerixxi twessigħ u mbagħad tidjiq ta' dak li wieħed soltu jiħem b'dawn il-kelmtejn.

Fis-sens dejjaq u tekniku tagħha, il-kelma "għana" tindika l-għana tradizzjonali kif nafuh akkumpanjat mill-kitarri, per eżempju fil-konkurs ta' nhar l-Imnarja fil-Buskett. F'dan l-artiklu l-għana hu miħum f'sens usa' u jiġbor fiħ kull għamla ta' lirika qasira mżewġa mal-mużika li f'sens artistiku tagħmel kumment rilevanti għas-soċjetà li qed tismagħha; f'dan is-sens l-"għana" jista' jinkorpora għamliet ta' kompożizzjoni oħra iktar reċenti li soltu nsibuhom bħala "kanzunetta" jew "song".

Mill-banda l-oħra, jeħtieġli nagħmel għażla bejn id-diversi tipi ta' kompożizzjonijiet hekk imsejġha "Maltin" u ndejjaq il-wisa' tagħhom. Għaliġa, għanja ma ssirx Maltija għax min kitibha nzerta Malti u mhux ta' nazzjonalità oħra. Lanqas ma tkun Maltija sempliciement għax inkitbet bil-Malti: din hija biss il-libsa u mhux ir-ruħ tal-kompożizzjoni. L-għanja Maltija hija dik li għandha tema tal-lirika u idjoma mużikali li l-punt tat-tluq u l-punt tal-wasla tagħhom jinsabu fis-sitwazzjoni Maltija. Naf li b' din il-limitazzjoni qed naqta' barra ħafna mill-prodott ta' kanzunetti bil-Malti li nisimghu, fosthom il-biċċa l-kbira tal-kanzunetti "tal-festivals"<sup>3</sup>, ukoll jekk dan ikun il-Festival Internazzjonali tal-Kanzunetta Maltija. Fil-fehma tieġġi dawn m'ħumiex għanjiet Maltin ħlief għall-fatt li nzertaw inkitbu bil-Malti flok

b'lingwa oħra, u jistgħu u fil-fatt jinqalbu u jtkantaw bi lsien ieħor; imma fil-lirika u l-muzika tagħhom m'hemm xejn li jorbothom mal-poplu Malti u s-sitwazzjoni tiegħu. U għall-ħajja Maltija, bihom u mingħajrhom xorta.

L-għanja Maltija hija dik li tinterpreta l-ħajja ta' niesna f'xi wieħed mill-aspetti tagħha: il-problemi, il-gosti, ix-xewqat u l-beżgħat, il-mentalità, id-drawwiet tagħna; fi kliem qasir, l-ambjent soċjo-kulturali tal-poplu Malti. Hija xitla li l-għeruq tagħha trabbew fil-ħamrija Maltija u redgħu minnha: għalhekk, anke meta titkellem fuq temi generali (bħall-imħabba u n-natura) tkun qed tinterpretahom mit-tigrib ta' Malti u b'sensibilità u idjoma Maltija. F'dan is-sens il-qofol ta' l-argument tagħha huwa dejjem il-poplu Malti issa u hawnhekk u, direttament jew indirettament, tgħaddi kumment konxju u kritiku fuq il-mod li bih ngħixu. Hija djalogu konfidenzjali bejn il-kompożitur/awtur u s-semmiegħ bħala Maltin: hadd ma jista' johloqha ħlief l-esperjenza ta' Malti u hadd ma jista' jifhimha b'mod tassew globali u intimu ħlief l-esperjenza ta' Malti ieħor. Fiha l-lingwa Maltija minn sempliċi għodda ta' artigjanat issir strument ta' l-arti, u l-kelma taqa' fil-fond ta' ruh is-semmiegħ Malti u tqajjem ċrieki u ċrieki ta' tifsiriet u tqanqiliet moħbija. Din it-tip ta' għanja, ħajja u ġenwina, insibuha fil-popli li huma konxji minnhom infushom, li għarfu l-identità nazzjonali tagħhom. Hija għandha sehem importanti fil-formazzjoni u l-bdil ta' l-ideat fost iċ-ċittadini u fil-koxjentizzazzjoni tagħhom għal ideat godda li jlliberawhom, tant li mhux l-ewwel darba li saret għodda u simbolu tal-poter demokratiku f'idejn il-poplu f'mumentu ta' kriżi.<sup>4</sup> F'Malta, madankollu, fejn bosta jgħoddu l-arti in generali bħala kapriċċ u mezz ta' aljenazzjoni mir-realtà tal-ħajja flok mera u interpretazzjoni tagħha, l-għanja għadha titqies bħala ħaġa frivola, motivett ħelu li fl-għaxija jserrhekk u jnessik it-toqol tal-ġurnata, u jimla l-ispazji twal ta' silenzju intern.

X'inhu li żamm l-għanja Maltija hekk lura, li qisna "poplu bla vuċi"?<sup>5</sup> X'jista' jsir biex ngħinuha titrawwem?

### Qafas storiku

L-istorja tal-għanja tagħna tintiseg fuq l-isfond tad-dikotomija kulturali li kienet taqşam lis-soċjetà Maltija matul is-sekli.<sup>6</sup> Fuq naħa l-klassi ż-żgħira "ta' kultura għolja", professjonalment iktar avvanzata, bilingwi, id f'id mal-kultura tal-ħakkiem barrani – fuq l-oħra l-kotra "ta' kultura baxxa", nies ta' xogħol umli, ifqar u jafu biss bil-Malti. Ta' l-ewwel issegwi l-mixja ta' l-ideat u żviluppi Ewropej, tat-tieni kulturalment iżolata ħlief għall-kuntatti ma' ta' l-ewwel. Waqt li l-mudelli mużikali tal-kultura l-għolja kienu jifttxew fil-movimenti kbar ta' l-Ewropa, l-idjoma mużikali tal-magġoranza tal-Maltin jidher li kienet ristretta għal ftit varjetajiet tal-għana (spirtu pront, għana tal-"fatt", għana la Bormliża) u xi melodiji strumentali aktarx impurtati mill-kontinent.<sup>7</sup> Is-sempliċità u l-limitazzjonijiet kbar tas-sottokultura Maltija toħroġ mill-qari tat-testi tal-għana tradizzjonali li, għalkemm fihom idjoma ta' safa u spontanjetà kbira, jirriflettu biss kuntatti interpersonali fuq il-livell tas-sentiment.<sup>8</sup>

Ma swewx wisq l-isforzi tal-ftit fost il-Maltin kolti li interessaw ruħhom fil-kultura tal-poplu u newlulu idhom biex iġinuh jaqsam il-baħar li kien jifridhom.<sup>9</sup> L-ġhana jidher li baqa' l-forma poetika ewlenija tas-sottokultura mill-inqas sal-bidu tas-seklu taġna.<sup>10</sup>

Iżda l-mewġa tal-progress laħqet xtutna wkoll, u niesna bdew jiltaqġu dejjem iktar ma' forom mużikali Ewropej. Il-mezzi tal-komunikazzjoni ħaffew u għaġġlu mhux ftit dan il-proċess li għall-ewwel darba hedded il-primat tal-ġhana. F'dan il-perjodu huma interessanti ħafna l-isforzi ta' wħud mill-aktar għannejja-kantawturi sensitivi biex jaġġornaw l-ġhanja Maltija tradizzjonali billi jżewġuha ma' elementi stilistiċi tal-forom mużikali barranin.<sup>11</sup> Iżda l-bumbardament tal-mużika barranija baqa' jhedded li jōhnoq il-lehen nattiv tal-Maltin. Bit-tixrid tat-tagħlim u l-forza tal-medja, il-kotra tal-Maltin, b'alternattivi ġodda quddiemhom, bdew iharsu dejjem iktar lejn mudelli mużikali barranin: il-felli tas-sottokultura beda kulma jmur jickien u jillimita ruħu għall-inqas saff edukat tal-pajjiż. Quddiem il-varjetà ta' ritmi u melodiji barranin, l-ġhana tradizzjonali, mużikalment limitat minn qaddisu,<sup>12</sup> għall-biċċa l-kbira tal-Maltin ma damx ma sar idjoma statika u simbolu ta' tip ta' għajxien antikwat. Il-livell edukattiv baxx ta' dawk li kienu jhaddmuh kompli faqqru u ressqu lejn il-vulgarità.

Kien hawnhekk li xi ħbieb tal-kultura Maltija, konxji mit-theddida li dan il-wirt kulturali jintilef, ħadmu bis-sħiħ biex jergġu jipproponuh lis-soċjetà bħala divertiment tradizzjonali.<sup>13</sup> Fil-fehma tiegħi, il-kotra tal-Maltin aċċettawh bħala folklor (fis-sens ta' wirt li tlifnieh) imma fih ma għarfux medju li bih qatt setgħu jesprimu l-komplessità ta' l-identità taġhom. Il-kundanna tal-ġhana tradizzjonali kienet inkitbet, u l-ġhana baqa' jgħix ħajja emarginata f'saff dejjaq tas-soċjetà li ma jgawdix il-prestigju tal-kotra.<sup>14</sup>

Iktar fina kienet l-attitudni u iktar profond l-effett ta' min, bħal Charles Camilleri, irnexxielu mhux biss jiġbor it-tradizzjoni u jgħaddiha lill-Maltin ta' żmien u b'idjoma aġġornata, imma wkoll jislet minnha l-elementi essenzjali u l-atmosfera ġenerali Maltija u jdewwibhom fil-kompożizzjonijiet oriġinali tiegħu<sup>15</sup> – xhieda ċara li t-tiġdid tat-tradizzjoni jista' jsehħ, kif nemmen li għandu jsir, bl-integrazzjoni taġha f'kuntast attwali.

Min-naħa l-oħra, taħt l-influenza diretta tal-materjal diskografiku barrani, matul il-hamsinijiet u s-sittinijiet bdew jidhru għadd ta' verżjonijiet Maltin ta' kanzunetti, l-iktar Taljani,<sup>16</sup> għalkemm diġà minn żmien twil qabel xi kanzunetti u makkjetti bil-Malti kienu bdew jidhru fil-ġurnali Maltin u kienu jiddeffsu fi drammi umoristiċi u "pochades".<sup>17</sup> Sadattant il-gżira bdiet għaddeja minn ewforja ta' festivals parrokkjali u programmi bir-radju (u mbaġħad bit-telewizjoni) b'kantanti Maltin jimitaw lil dawk barranin jew ikantaw kanzunetti "tal-festivals" imma dejjem b'kisra jew intonazzjoni barranija.

Fl-arja innovattiva tas-sittinijiet, madankollu, il-vojt li ħalla warajh l-ġhana beda jinħass, u x-xewqa ta' għanja tassew Maltija kebbset diversi xrariet li kellhom ikunu t-tniissil ta' dik li, fil-fehma tiegħi, għandha tkun l-ġhanja Maltija tal-lum. Twaqqaf

I-ewwel Festival Nazzjonali tal-Kanzunetta Maltija,<sup>18</sup> li għall-inqas ipprova platform anke lil min xtaq jikkomponi bil-Malti. Xi kittieba letterarji b'ispirazzjoni Romantika u tendenzi popolaregġjanti<sup>19</sup> bdew jiktbu għanjiet Maltin ġodda, x'aktarx fuq l-istil tal-kanzunetta Taljana imma b'tema Maltija. Is-suċċess immedjat ta' dan ix-xogħol wera biċ-ċar l-għatx tas-soċjetà Maltija għal għanja li tirrappreżentaha tassew. Iżda t-temi l-aktar komuni kienu l-patrijotizmu nostalgiku, il-folklor u l-umorizmu – temi li qajla kienu intonati ma' l-arja kożmopolitana u bierda tas-sittinijiet. Għalija hija haġa kurjuża kif f'dan iż-żmien il-moviment żagħżuġ tal-poeti tas-sittinijiet, li hareġ bi programm ta' letteratura "tat-triq", ma ħatafx l-okkażjoni li jsawwar għanja Maltija iktar realistika u attwali. Imma l-mudelli ta' dawn ukoll kienu barranin, għall-inqas għall-ewwel, u forsi barranin wisq kif jixhed l-insuċċess tagħhom biex johlqu komunikattiva diretta mal-poplu.

Naħseb li kien fis-snin sebgħin li l-għanja Maltija reġgħet bdiet issib tematika u idjoma li jagħmluha medju ta' espressjoni addattat għall-kotra tal-poplu Malti tal-lum u li bihom laqget l-aħjar mument tagħha s'issa. Kien l-ispirtu għarrixi, nebbixi tas-sittinijiet, imma msarraf f'idjoma li tintlaħaq mill-poplu kollu, għax mibnija b'elementi mużikali u lingwistiċi attwali u sempliċi iżda li joffru l-kontinwità mixtieqa ma' l-imġoddi – inbid ġdid fi btieti qodma. Il-moviment tal-"folk-song" (u tal-"folk-art-song") Amerikana u Inġliża tas-sittinijiet<sup>20</sup> offra l-forom stilistiċi u għall-bidu anke tematiċi.<sup>21</sup> Iżda t-tematika bdiet issir dejjem iktar attwali, realistika u Maltija, u żżewqet b'suġġetti ġodda għalkollox, bħall-protesta, il-kritika soċjali, il-kisba ta' l-identità, l-ambjent u x-xogħol bħala fattur soċjali.<sup>22</sup> Il-kelma saret il-qofol tal-kompożizzjoni u ssuġġeriet melodiji iktar Maltin sewwasew għax johlqu mill-kisra naturali ta' l-Isienna. Kulfejn instemgħet, il-poplu Malti ħass li din hi l-għanja tiegħu, u semagħha bil-herqa u bil-partecipazzjoni. Fix-Xandir għal żmien ingħatat prominenza kbira. Twaqqaf il-Kontest tal-Folk-song Maltija.<sup>23</sup> Il-kitarra, minn dejjem strument tal-poplu, reġgħet saret popolari f'idejn gruppi ta' żgħażaġh biex ikantaw għanjiet u innijiet reliġjużi bil-Malti.<sup>24</sup> Kellna l-ewwel żvilupp ta' "għanja msensla" ("song-cycle") bi l-Isienna.<sup>25</sup> Il-frazi qadima li "l-Malti mhux tajjeb għall-kant" kienet tgiddbet.

B'xorti hażina, fit-tmeninijiet dan il-ferment kollu batta sewwa, anke minhabba l-arja politika tqila li, barra li tarrxet hafna mill-kreattività, ħonqot bosta awturi li m'għarfux isarrfu l-mument politiku f'esperjenza li tista' tgħanniha; u baqgħu taħtha. Żdiedu l-festivals ta' kanzunetti politiċi, li ġeneralment ma stimulawx ħlief kanzunetti-reklam foqra fl-ispirazzjoni u neqsin mir-realiżmu u l-bilanċ. Żvilupp tat-turisti fil-lokali tad-divertiment u ta' l-emigranti Maltin li x'aktarx jixtiequ jkomplu jsimgħu fuq Malta idillika, fossilizzata fejn hallewha huma.<sup>26</sup> Madankollu, xi hjiel ta' kontinwità mal-għanja l-ġdida tas-sebgħinijiet jinstab ukoll.<sup>27</sup>

Mill-banda l-oħra, il-Malti f'dawn l-aħħar snin tħaddem b'hila letterarja f'ħafna forom mużikali ġodda u itwal. Smajna l-Malti fl-opra, fl-oratorju, fil-funzjoni liturġika fuq l-għana tradizzjonali, kif ukoll fil-kantata.<sup>28</sup> esperimenti interessanti u

xierqa għall-ilsien nazzjonali, iżda li, barra li bhala ġeneri mużikali huma differenti mill-għanja fis-sens tagħna, għar-raġunijiet ta' differenzi kulturali li ssemmwew hawn fuq qajla jridu jew jistgħu jsiru tassew popolari mal-massa Maltija. Lejn dan joqorbu iktar l-għadd ġmielu ta' drammi mużikali u "rock operas" li ttelegħu fl-aħħar snin<sup>29</sup> u li fihom il-Malti ġieli kellu jhabbat wiċċu ma' sfida ġdida, li jintiseg f'kompożizzjonijiet moderni li mhux dejjem jagħtu prominenza lit-test. Fuq is-siwi u l-kontribut ta' dawn l-għamliet x'aktarx ġodda, jidher li għadu kmieni biex titkellem.

### Proġett għal li ġej

Issa li wasalna fuq l-għatba tad-disgħinijiet, jidher li lhaqna punt ta' maturità nazzjonali fejn se nibdew niddiskutu bis-serjetà t-fassil ta' pjan għall-iżvilupp u l-harsien tal-lingwa Maltija.<sup>30</sup> U jehtieg li nagħrfu l-importanza tat-trawwim u t-tixrid tal-għanja Maltija bhala l-vuċi ġenwina tal-poplu. U mhux iktar l-għanja bhala spettaklu jlellex fejn il-kotra tintefa' lura u ċċapċap. L-għanja trid issir fattur tal-massa, il-massa Maltija li wara tant sekli siekta jew imsikkta terġa' tikseb il-vuċi tagħha u tgħanni l-esperjenza tal-hajja kif qed tgħixha hi, issa u hawnhekk. U jkun lehen iehor fil-kor kbir tal-ġnus tad-dinja.

'Il barra minn kull retorika, dan ifisser li l-istat irid huwa stess jikkoxjentizza lill-poplu billi jhajar l-istudju u l-iżvilupp tal-għanja Maltija f'sens tassew nazzjonali u, bhala xitla tarja, jilqgħalha mill-irjeh tal-kompetizzjoni esagerata tal-materjal diskografiku barrani li jheddilha l-għejxien. Biex il-haġa ssir bis-serjetà għandu jiffassal programm shih ta' azzjoni li jhars fil-bogħod u li, fost hwejjeġ ohra, ikun jinkludi dawn li ġejjin.

- (a) **Ċentru għall-Istudju tal-Għanja Maltija** fejn l-awturi/kompożituri jistgħu jwessgħu l-orizzonti u jkabbru t-tagħrif b'taħditiet, seminars u gruppi ta' studju<sup>31</sup>; l-esperjenza ta' mużikologi Maltin u barranin tkun ta' għajjnuna kbira; korsijiet prattiċi ta' taħriġ fil-kitba u l-kompożizzjoni tal-għanja. Min-naħa inqas formali, fil-lokal l-awturi/kompożituri jiltaqgħu, jibdlu l-ideat, jipprezentaw ix-xogħol tagħhom u jiddiskutuh, barra mill-atmosfera kompetittiva tal-festivals fejn iltaqgħu s'issa.
- (b) **Kompilazzjoni ta' Storja tal-Għanja Maltija**<sup>32</sup> (b'diskografija kompluta) biex nagħrfu ahjar ix-xejriet u l-influwenzi li kellha s'issa u d-direzzjonijiet li nistgħu nfaslulha għall-gejjieni. Il-ġbir tad-diskografija jiswa wkoll biex jingabru x-xogħlijiet rekordjati tal-pijunieri tal-għanja Maltija qabel ma jintilfu.
- (c) **Fl-edukazzjoni, l-għanja Maltija trid tidhol sa mit-tfulija bhala parti mis-sillabu tal-Mużika u, bhala letteratura popolari attwali, anke f'dak tal-Malti. Il-kitba ta' għanjiet addattati għat-tagħlim jagħti skop ġdid lill-awturi/kompożituri. B'hekk l-għanja tagħna titrawwem magħna sa minn ċkunitna.**

- (d) **Fix-Xandir**, il-vuċi ewlenija tal-poplu, għandu jsir sforz serju biex il-gosti tas-semmiegħa joghlew u jitwessgħu billi, barra l-famuži “diski tal-mument”, jingħata bi dritt hin xieraq biex tinstema’ u tiġi kkummentata l-għanja Maltija, kif ukoll għana ieħor barrani li jagħmel is-sens u li minnu hawn hafna.
- (e) **Konkors Nazzjonali u għadd ta’ Kunċerti mhux-kompetittivi** li joffru platform lill-għanja Maltija biex il-poplu jkun jista’ jgawdiha mill-veru (“live”).
- (f) **Għajnuna Finanzjarja mill-Istat** u minn “sponsors” privati biex materjal tajjeb (li minnu hawn hafna) ikun jista’ jiġi ppubblikat.
- (g) **Protezzjoni xierqa għad-drittijiet ta’ l-awturi/kompożituri Maltin.**
- (g) **Iż-żjarat ta’ kantanti tal-għanja popolari mid-dinja** jitkomplew, għax dawn juru fil-prattika x’jista’ jsir u jwessgħu l-orizzonti mużikali tal-poplu.

Jidhirli li bi programm bħal dan, il-qasam tal-Għanja Maltija, li s’issa tħalla jżviluppa kif ġie ġie, jibda jgawdi huwa wkoll minn pjan sħiħ ta’ żvilupp nazzjonali u jintegra ruħu ma’ sforzi oħra favur l-edukazzjoni tal-poplu għall-identità. U ma jkunx qasam ieħor fejn l-ilsien nazzjonali tagħna jċedi postu bla bżonn lill-barrani.

\* \* \*

## NOTI

1. L-għana u t-taqbil tradizzjonali tal-poplu nkiteb mhux hażin dwarhom, kemm mil-lat folkloristiku tagħhom (ara x-xogħlijiet ta’ H. Stumme, B. Ilg-Koessler u Ġ. Cassar Pullicino) kif ukoll bħala l-ewwel pass fil-mixja tal-letteratura tagħna (f’xi xogħlijiet ta’ Ġ. Aquilina u O. Friggieri). Imma l-iżvilupp tal-għanja Maltija li ġie wara u l-għamliet iktar reċenti ta’ kant popolari s’issa ma għewx ittrattati hleif f’artikli sporadiċi u qosra, bosta minnhom medjokri, imxerrdin fil-ġurnali fil-paġni tal-varjetà. Dnub li fost l-interessati teżisti attitudni puristika lejn l-għanja popolari, li hija lesta tagħraf bħala espressjoni popolari lill-għanja tradizzjonali fil-forom kanonici tagħha biss: kull tibdil jew żvilupp li ġie wara allura jitqies bħala taħsir ta’ l-awtentiċità tal-għana u mhux bħala espressjoni ta’ sitwazzjoni soċjali li qed tinbidel. Din l-attitudni, waqt li minn naħa tgholli l-valuri komunikattivi tal-għana tradizzjonali, min-naħa l-oħra titmeżmeż minn kull tentattiv għal għanja Maltija moderna u ma għandhiex twegiba għall-hteġa ta’ kontinwità fil-espressjoni mużikali popolari Maltija għall-massa tas-soċjetà Maltija ta’ żmienna. Jidher li l-purizmu, li fil-qasam lingwistiku Malti issa ngheleb għalkollox, fil-qasam tal-għanja popolari għadu haġ sewwa.
2. F’idejn kompożituri u kantawturi tajbin, l-għanja popolari laqgħet livelli artistici għoljin u ġieli żżewġet ma’ testi verament letterarji. Ara, p.eż., ix-xogħlijiet ta’ Mikis Theodorakis fil-Greċja, Georges Brassens u Jacques Brel fi Franza, Sergio Endrigo u Angelo Branduardi fi-Italja, u Violeta Parra fi-Ċilil.
3. Il-frazi “kanzunetta tal-festivals” hawnhekk qed tindika dak it-tip ta’ kanzunetta li biha jżegħdu bosta programmi tax-xandir u festivals kummerċjali, inklużi festivals ta’ fama bħal dak tal-Eurovision. Fiha l-kliem u l-mużika huma aktarx ornament manjeristiku mingħajr tifix ta’

oriġinalità fit-tema u l-espressjoni u wisq drabi l-anqas fil-muzika, għalkemm aktarx titlibbes b'orkestrazzjoni imponenti. It-tema predominanti hija l-imħabba, li hawnhekk issir "soltanto un pretesto, con rime scucite tra 'cuore' e 'dolore'" (G. Musy). Fil-fehma tiegħi, l-eżistenza nniifisha ta' din l-għanja "kitsch", prodott tal-konsumiżmu, hija parti minn kumpless ta' arti-fiċċi li qed jipprezentaw dehra falza ta' l-arti bħala aljenazzjoni oħra, irrelevanti għall-ħajja tagħna. F'dan is-sens hija anti-edukattiva, u nħoss li hu ta' min jiġġildilha, għall-inqas indirettament, billi noffru alternattiva għaliha. Madankollu, dan ma jfissirx li fil-festivals, anke f'dawk kummerċjalizzati, ma jinstabux ukoll xi għanjiet ta' livell artistiku tajjeb.

4. Minħabba l-effett tal-għanja tagħhom fuq il-poplu maħkum, xi kantanti ġieli ma tħallewx ikantaw f'art twelidhom jew saħansitra ġew eżiljati. Hekk għalhom, ngħidu aħna, Raimon (kantawtur Katalan) fi Spanja u l-grupp Inti llimani fiċ-Ċill.
5. Meta l-gruppi ta' żgħażaġh Maltin jiltaqqju ma' gruppi barranin, wisq drabi din ir-realtà toħroġ b'caregga li twegġa'. Waqt li dawn ikollhom repertorju mżewwaq ta' għana, tradizzjonali u mhux, li juri l-ilwien u l-karattru ta' pajjiżhom, bosta drabi tagħna ma jaslux iktar minn taqbiliet kajmana u ritornelli storbjużi bħal "Aghmillu karta"! Esperjenza kerha li għaddejt minnha kemm-il darba.
6. Jekk qatt kien hemm bżonn ta' xhieda għal dan, din tinstab tajjeb hafna, ngħidu aħna, f'*Id-Djalogi* ta' G.F. Agius de Soldanis, fejn insibu konfront qawwi bejn l-imġieba u d-drawwiet taż-żewġ klassijiet soċjali f'sitwazzjonijiet analogi.
7. Ara: G.P. Badger, *Description of Malta and Gozo*, 1838 (it-taqsima "Music, Poetry and Song", pp. 107-118), u H. Stumme u B. Ilg, *Maltesische Volkslieder*, 1909.
8. Għal għażliet rappreżentattivi ta' għana u taqbil tradizzjonali, ara: H. Stumme u B. Ilg, *Maltesische Volkslieder im Urtext mit Deutscher Übersetzung*, 1909; B. Koessler-Ilg u G. Cassar Pullicino, "200 Maltese Folk-songs" fil-*Maltese Folklore Review*, vol. 1, no. 1 (1962) 8-39; G. Aquilina, *Il-Muża Maltija*, 2ni ed. 1964 (it-taqsima "Qabel il-Letteratura", pp. 1-7). Aqra wkoll il-kitba ta' M.E. Calabritto, "Canti Popolari Maltesi", f'*Lares*, Ott. 1930, jew il-qlib tagħha
- bil-Malti minn G. Bonnici f'*Lehen il-Malti*, Lul. 1931.
9. Ewlieni fost dawn kien G.A. Vassallo li, konxju mill-faqar tat-tradizzjoni artistika tas-sottokultura Maltija, wasal biex għamel il-kompromess li jikteb "poesie semi-letterarie" f'pubblikazzjonijiet bħal: *Mogħdija taż-Żmien fil-Lsien Malti*, 1843, *Għall-Kitarra, ossia collezione di nuove poesie maltesi sul gusto delle popolari*, 1851, u *Hrejef u Ċajt bil-Malti*, 1863. Minn hemm ipprova jgħolli l-livell tat-tradizzjoni b'esperimenti kemm tematiki (p.eż. billi introduċa d-dimensjoni nazzjonali flok dik interpersonali) u ritmici (bl-introduzzjoni ta' għadd ta' varjazzjonijiet fit-tul tal-versi u ta' għamliet ritmici ġodda). Ir-rabta bejn l-għanja popolari u l-letteratura Maltija matul iż-żmien hija qasam ieħor li jixraqlu studju għalih.
10. Fis-snin 30, uħud mill-aħjar esponenti tal-għana tradizzjonali, bħal Gorġ Cremona (il-Joċċ), Gużepi Xuereb (ix-Xudi) u Manwel Mercieca (iz-Zemenza), marru Tuneż fejn irrekordjaw xi diski bl-għana spiritu pront u tal-fatt.
11. Għal raġunijiet diversi, fosthom dik li ssem-miet fin-Nota 1 hawn fuq, dawn il-pijunieri tal-għanja Maltija għadhom ma ġewx studjati u, fil-każ ta' whud minnhom, għadu lanqas ingabar ix-xogħol tagħhom li qatt ma ġie rreġistrat f'diska. Ta' min isemmi, ngħidu aħna, lil Carlo Satariano u l-għannej Fredu Spiteri (1929-1965). Fost l-elementi barranin li nisgu mal-għana tradizzjonali nsibu: ir-ritornell, il-kor, it-tahlit ta' varjetà ta' ritmi tal-għana fl-istess kompożizzjoni, l-użi tal-mitkellem bejn u waqt l-istropfi, kif ukoll elementi tal-makkjetta u ta' forom oħra tal-kabarè. Fi Spiteri, artist popolari awtentiku u konxju mill-medju tiegħu, insibu saħansitra l-użu ta' reġistri lingwistiċi differenti għall-iskop tal-karatterizzazzjoni u s-sensil f'għanja waħda ta' idjomi popolari bl-istess tema.
12. Għal-limitazzjoni mużikali tal-għana tradizzjonali tpatti l-ispontanejtà kbira tal-kliem, li, għall-inqas fl-għana "spirtu pront", huwa kollu improvvizat.
13. Ewlieni fost dawn kien il-folklorista Gużè Cassar Pullicino li, kemm waħdu u kemm fi hdan il-"Maltese Folklore Society", hađem kemm felaħ biex it-tradizzjoni mużikali nattiva tibqa' ħajja. Bil-hila tiegħu, fl-1953 l-għannejja

- bdew jiltaqgħu għall-programmi fuq ir-Rediffusion u twaqqaf il-Konkors tal-Għana fil-Bus-kett, bil-ħsieb li t-tradizzjoni tal-għana, l-istili partikulari tal-għannejja u l-użu ta' l-istrumenti tradizzjonali ma jspiccawx. Sar ukoll sforz biex din it-tradizzjoni awtentika tiġi pprezentata lit-turisti bħala parti mill-gid kulturali ta' dawn il-gżejjer. Minn madwar l-1969 'il quddiem dan ix-xogħol siewi tkompla minn Charles Coleiro.
14. Fis-sittinijiet u s-sebghinijiet l-għana reġa' għadda minn fażi qasira ta' popolarità meta ġew ippubblikati għadd ta' diski kummerċjali b'temi umoristiċi mikduda, neqsin minn ispirazzjoni ġenwina u batuti mqar f'interpretazzjoni (p.eż. "Taxi Mary", "Hoxxna għall-for", "It-tliet għażzenin", "Bejn ġuvni u miżżewweg"). Sa fi t snin ilu f'Bieb il-Belt kienu għadhom jinbiegħu l-fuljetti b'għanġiet tal-fatt dwar idelitti li kienu jiġru f'Malta minn żmien għal żmien. L-għana tradizzjonali għadu sal-lum il-medju muzikali ta' saff irqiq tas-socjetà Maltija li ċ-ċentri l-aktar komuni tiegħu huma xi ħwienet tax-xorb fir-ħula. Kull tant żmien għadhom isiru wkoll serati tal-għana. U fost l-emigranti Maltin tal-klassi tal-ħaddiema, l-għana baqa' jinzamm bħala rabta kulturali mal-gżira tat-twelid. Ara: G. Cassar Pullicino "Is-sehem tal-folklor fl-identità kulturali Maltija" (l-aktar pp. 66-67) u P. Sant Cassia "L-għana: bejn il-folklor u l-ħabi", it-tnejn f' *L-Identità Kulturali ta' Malta* (ed. T. Cortis), Malta 1989.
  15. Għall-pubblikazzjoni ta' melodiji tradizzjonali Maltin, isma': Charles Camilleri, *The Music of Malta u Malta Suite*. Għal xogħol originali ta' Camilleri b'atmosfera Maltija, isma' *Five Maltese Dances, Three Maltese Miniatures, Rhapsody for Violin and Orchestra u Hemda*. Fil-qasam tal-għanja popolari hija importanti d-diska LP *Għanġiet minn Malta* (1972) bil-kliem ta' Joe Friggieri, li stabbiliet livell u serviet ta' mudell għal awturi/kompożituri oħra.
  16. Wieħed mill-iktar esponenti popolari tal-kanzunetta barranija bi kliem Malti kien Gaetano Buttigieg, traduttur u kantant ta' ħafna kanzunetti Taljani u Ingliżi li ppubblika f'għadd ta' kotba żgħar. Il-kontribut ta' persunaġġ bħal Buttigieg ma jinsabx fil-livell artistiku tal-kanzunetti tiegħu imma fis-sehem li kellu biex jipopolarizza l-idea ta' kanzunetta bil-Malti.
  17. Is-sehem li kellu l-palk fil-ħolqien ta' idjoma Maltija għall-għanja jista' jkun qasam ieħor ta' studju.
  18. Festival organizzat b'serjetà u suċċess kbir miż-Żgħażaġħ Maddiema Nsara mill-1960 'il quddiem. Fih il-kanzunetti kienu jiġu pprezentati bil-Malti, bit-Taljan jew bl-Ingliż. F'dan il-festival importanti trawmu ħafna mill-ewwel awturi/kompożituri tagħna, bħal J.B. Cassar, A.M. Cassola, Carmelo Zammit, Inez Lombardo, Spiro Zammit, Gorġ Zammit u Joe Vella, li llum huwa wieħed mill-professionisti ewlenin fil-qasam tal-muzika Maltija.
  19. Ewlenin fost dawn il-kittieba nsibu lil George Stevens u Gorġ Zammit. Uħud mill-kanzunetti ta' din l-għamla kienu: "Xemx jew qamar", "Il-festa tagħna", "Sparaw għall-qamar", "Il-Bieb tal-Bombi", "Il-kaċċatur", "L-għada tal-festa ma' Vitorin".
  20. Dan il-moviment minn banda ħajjar il-gbir tal-għana tradizzjonali tal-poplu ("folk-song") li kien qed jintilef u xandru f'verżjonijiet x'aktarx moderni, mill-banda l-oħra qanqal bosta awturi/kompożituri (bħal Woody Guthrie, Pete Seeger, Bob Dylan, Malvina Reynolds, Donovan, Tom Paxton u Phil Ochs) biex jiktbu għanġiet moderni b'tematika attwali imma b'melodija u stil sempliċi li jfakkru fl-għanġiet tradizzjonali. Ara: *The American Folk Scene: dimensions of the folksong revival*, ed. D.A. DeTurk u A. Poulin Jr., Dell Publishing Co., New York 1967.
  21. It-temi ta' l-ewwel kompożituri Maltin ta' din l-iskola aktarx kienu jintrabtu ma' dawk tal-prototipi Amerikani (ara nota 20) u kienu jtkellmu fuq sitwazzjonijiet attwali imma li kienu għadhom mhumiex mgħoddija mill-esperjenza Maltija. Hekk kienu, p.eż. l-ewwel għanġiet ta' Vanni Pulè u Joe Agius.
  22. Fost l-awturi/kompożituri li kellhom sehem f'dan il-qawmien, ta' min isemmi lil: Alfred Sant, Paul Caruana, Frank O'Neill, Paul Abela, Raymond Agius, Joe Friggieri, Evarist Bartolo, George Cassola, Joe Tanti, Thérèse Cassar, Albert Friggieri, Walter Micallef, Manwel Mifsud. Ħafna minn dawn ħadmu fi ħdan l-għaqda taż-żgħażaġħ "Youth Travel Circle" (Y.T.C.) li sa mill-bidu ħadmet bis-sħiħ u bi pjan konxju b'riżq l-għanja tassew Maltija. Għal 14-il sena (1973-1986) organizzat festival għall-membri tagħha li minnu ħareġ repertorju sabiħ ta' għanġiet Maltin, u fl-1987 waqqfet il-festival



*L-Għanja tal-Poplu*. Fost il-ħafna għanjiet li ħarġu minn din l-iskola, ta' min isemmi: "L-aħħar bidwi f'Wied il-Għasel", "Marija ta' Wied il-Għajn", "Vassalli", "L-għannej", "Għanja lil-Libertà", "Hondoq ix-Rummien". Dnub li l-biċċa l-kbira ta' dan ix-xogħol ta' livell għadu ma ġieix ippubblikat.

23. Dan il-kontest, organizzat mill-Jove Enterprises tliet darbiet (1973, 1974, 1976), sewa ħafna bħala appuntament importanti għall-awturi/ kompożituri ta' din l-għanja l-għdida.
24. F'dawn is-snin, l-iżvilupp tal-għanja fil-qasam reliġjuż ħa żewġ toroq ewlenin: (i) *l-innu liturgiku*, fejn kien limitat l-aktar għal innijiet Maltin b'mużika ta' għanjiet folk barranin, li ma laħqu l-ebda mod il-livell ta' l-innijiet tradizzjonali Maltin (ta' Dun Karm, Dun F. Camilleri u J. Friggieri); (ii) *l-għanja morali*, b'kumment oriġinali u attwali mnebbah mill-messaġġ Nisrani. F'tat-tieni, fejn sar xogħol iktar inter-essanti, ta' min isemmi l-għanjiet ta' Fr David Azzopardi, Joe Aquilina u Mario Debono, kif ukoll dawk ipprezentati fil-Festival Reliġjuż organizzat mill-istess "Youth Travel Circle" għal tna-x-il darba (1975-1986). Dan huwa qasam ieħor li jixraqu studju u pjanar aħjar.
25. *Ikun li trid int* (produzzjoni tal-Y.T.C., 1977), għanja msensla madwar it-tema tat-Triq tas-Salib b'ħafna spunti attwali; xogħol ta' Manwel Mifsud u Thérèse Cassar.
26. Il-kummeré li ġabu dawn iż-żewġ swieq godda qanqal bosta attività mużikali fost awturi/ kompożituri, kantanti u gruppi "folk" Maltin (p.eż. The Greenfields, Merħba, Qawsalla, Rainbow u Tony Camilleri). Imma hawn in-natura tas-suq iddettat tip ta' għanja li fiha l-melodija tal-widna u l-interpretazzjoni mirquma x'aktarx isiru iktar importanti mit-tema u l-messaġġ, u li għalhekk ma tibqa' toffri l-ebda kumment attwali jew oriġinali. Prodotti tipiċi huma, p.eż., "Il-Banda ta' Indri", "Il-karozzin", "Dur mithna dur".
27. Din il-kontinwità tista' tinstab fil-programm kostruttiv tal-Y.T.C. li baqa' jorganizza festi-vals u laqgħat ta' kritika, u fix-xogħol ta' xi persunaġġi kemm veterani (bħal A. Sant u J. Friggieri) kif ukoll godda, bħal Toni Micallef Grimaud, Vince Fabri u l-grupp "Brown Rice". Fl-1988 dawn ta' l-aħħar ħasdu l-arja mitluqa tat-tmeninijiet bl-għanjiet awtokritiċi tagħhom (xogħol ta' J. Saliba, J. Azzopardi u V. Fabri) mill-programm televiżiv "Aħn'aħna jew m'aħniex?".
28. Ir-riferenza hija għall-opra *Il-Wegħda* (Joe Friggieri u Ch. Camilleri) 1984, l-oratorju *Pawlu ta' Malta* (O. Friggieri u Ch. Camilleri) 1985, il-*Quddiesa Folk Maltija* (O. Friggieri u G. Cardona, bil-mużika tal-għanja tradizzjonali Maltija) 1985, u l-kantata *L-Għanja ta' Malta* (O. Friggieri u Ch. Camilleri) 1989.
29. Ta' min isemmi r-"rock operas": *Gensna* (R. Mahoney u P. Abela), *Kristu* (J. Tanti), *Żagħżuġh* (J. Naudi), *Gwanninu* (E. Masini, E. Cordina; S. Attard), *Bastilja* (R. Mahoney u P. Abela).
30. Qed nirreferi għall-abbozz ta' liġi msejjaħ "Att biex isaħħaħ il-qagħda ta' l-Ilsien Malti u l-Identità Nazzjonali Maltija" li, sakemm dan l-artiklu mar għall-istampa, kien għadda mill-ewwel qari fil-Parlament fit-2.10.1989.
31. Il-medda ta' dan l-istudju tista' tinfirex fuq ħafna oqsma bażiċi bħalma huma: it-tradizzjoni tal-mużika popolari Maltija (ritmi, melodija, testi, motivi stilistiċi, strumenti, interpretazzjoni vokali); l-osservazzjoni ta' esperimenti barranin fit-tiġdid tat-tradizzjoni nattiva tagħhom; l-elementi komuni fil-għanja u l-mużika tal-popli tal-Mediterran; l-użu tal-lingwa bħala mezz ta' komunikazzjoni artistika; ir-rabtiet bejn l-għanja u l-letteratura illum; l-għanja u l-pubbliku tagħha; l-għarfien tal-għodod strumentali ta' żmienna; l-għarfien tas-sitwazzjoni diskografika tal-lum, l-aktar f'pajjiżna; sehem ix-Xandir fl-edukazzjoni tal-mases, eċċ.
32. L-awtur ta' dan l-artiklu qed jiġbor kulma jinħtieġ biex tintiseg kif jixraq l-istorja tal-għanja Maltija mill-bidu tagħha sal-lum. Għalhekk qed jitlob lil kull min għandu xi materjal jew tagħrif li jixtieq jikkomunikah, biex iġhaddihulu.